

കാലം ചെയ്ത അഭിവന്ദ്യ കടവിൽ പൗലോസ് മോർ അത്താനാസ്യോസ് മെത്രാപ്പോലീത്തായുടെ വിൽപത്രം

സമ്പാദകൻ: ഏല്യാസ് അമ്പാട്ട



Metropolitan of Kottayam & Ankamali Dioceses (1876-1907)

(മുദ്രപത്രം 2 രൂ. 50 സ.)

ദൈവത്തിന് സ്മൃതി

ക്രിസ്താബ്ദം 1902 തെശ്രീൻഹ്രോയി 9-ാം തീയതിക്ക് കൊല്ലം 1078 വൃശ്ചികം 7-ാം തീയതി പിതൃപുത്ര പരിശുദ്ധാത്മാവാം ത്രിത്വൈക ദൈവത്തിന്റെ തിരുനാമത്തിൽ അന്ത്യോഖ്യായുടെ ശ്ലീഹായ്ക്കടുത്ത സിംഹാസനത്തിന്മേൽ വാഴുന്ന രണ്ടാമത്തെ അബ്ദേദ് മിശിഹാ എന്ന മോറാൻ മോർ ഇഗ്നാത്തിയോസ് പാത്രിയർക്കീസ് ബാവാ യുടെ അധികാരത്തിലുൾപ്പെട്ട മലങ്കര അങ്കമാലി-കോട്ടയം ഇടവകകളുടെ 71 വയസ്സും പൗലോസ് എന്ന് പ്രത്യേക നാമവുമുള്ള മോർ അത്താനാസ്യോസ് മെത്രാപ്പോലീത്ത പൂർണ്ണമായ സുബോധത്തോടും സ്വമനസ്സാലെയും എഴുതിവെച്ച വിൽപത്രം.

1. നമ്മുടെ ശൈശവം മുതൽ ആചരിച്ചുവരുന്നതായ യാക്കോബായ സുറിയാനി വിശ്വാസത്തിൻപ്രകാരം നമ്മുടെ ആത്മശരീരങ്ങളെ ദൈവതിരുസന്നിധിയിൽ പരമാനന്ദ

ത്തിനും പിന്നെ ഉയിർപ്പിന്റെ ശരണത്തിൽ പരിശുദ്ധന്മാരുടെ സംസർഗ്ഗത്തിലേക്കും ഭരമേല്പിക്കുന്നു.

2. നമുക്ക് പ്രായം അധികരിക്കുകയും ദേഹസൗഖ്യം കുറഞ്ഞുവരികയും ചെയ്യുന്നതുകൊണ്ട് സ്വന്തപ്രയത്നത്താൽ സമ്പാദിച്ചിട്ടുള്ളതും നമ്മുടെ സ്വാതന്ത്രീയ അധികാരത്തിന് ഭരമേൽപ്പിക്കപ്പെട്ട് രക്ഷിച്ചുപോരുന്നതുമായ സ്വത്തുക്കളുടെ ഭരണവും ഉപയോഗവും നമ്മുടെ കാലശേഷം ഇന്നപ്രകാരം വേണമെന്ന് വ്യക്തപ്പെടുത്തി ഒരു വിൽപത്രം എഴുതേണ്ടത് യുക്തമെന്ന് ദൈവം ഇപ്പോൾ നമ്മെ ഓർമ്മപ്പെടുത്തിയിരിക്കുന്നതിനാൽ ഇതിനു കാരണമായതാകുന്നു.

3. താഴെ ചേർത്തിരിക്കുന്ന എ പട്ടിക പ്രകാരമുള്ള സ്ഥാവര സ്വത്തുക്കളിൽ 5 മുതൽ 20 വരെ നമ്പരുകളും ബി പട്ടികപ്രകാരമുള്ള ജംഗമസ്വത്തുക്കളും നമ്മുടെ സ്വന്തവും പതിനായിരം രൂപാ വിലവരുന്നതും എ പട്ടികയിലുള്ള ആറായിരം രൂപാ വിലവരുന്ന ഒന്ന് മുതൽ നാലുവരെ നമ്പരുകളിൽ നാലായിരം രൂപാ വിലവരുന്ന സ്വത്തുക്കൾ അങ്കമാലി ഇടവകകളുടെ മേലധ്യക്ഷനായിരുന്ന് കാലം ചെയ്ത നമ്മുടെ സഹോദരൻ ബ. ഗീവർഗീസ് മോർ കുറിലോസ് മെത്രാപ്പോലീത്തായുടെ സ്വന്തവും മെത്രാപ്പോലീത്തായാൽ നമ്മുടെ പ്രത്യേക ഭരണത്തിനായി ഏല്പിക്കപ്പെട്ടിട്ടുള്ളതും ശേഷം രണ്ടായിരം രൂപയുടെ സ്വത്ത് നമ്മുടെ സ്വന്തദ്രവ്യം ചെലവ് ചെയ്ത് അതിനോട് ചേർത്ത് പണിയിച്ചിട്ടുള്ളതും ഇവകളെല്ലാം ഇപ്പോൾ നമ്മുടെ പ്രത്യേക കൈവശത്തിലും സ്വാതന്ത്ര്യത്തിലും ഭരണത്തിലും ഇരിക്കുന്നതാകുന്നു.

4. ബി. പട്ടികയിൽ ഒന്നുമുതൽ മൂന്നുവരെ നമ്പരുകളായി ചേർത്തിട്ടുള്ളതും നമ്മുടെ കാലശേഷം വി. അന്ത്യോഖ്യാ സിംഹാസനത്തിലേക്ക് അയച്ചുകൊടുക്കുന്നതിലേക്കായി നമ്മുടെ പിൻഗാമിയെ ഏൽപ്പിപ്പാൻ ഇതിൽ പറയുന്ന അധികാരികളോട് ആജ്ഞാപിച്ചിട്ടുള്ളതുമായ വകകൾക്ക് പുറമെ ബി പട്ടികയിൽ നാലാം നമ്പരായി ചേർത്തിട്ടുള്ള സ്വത്ത് നാം മല്പാനായിരുന്ന് പഠിപ്പിച്ചിരുന്ന കോട്ടയത്തെ സുറിയാനി സെമിനാരിക്കും എ പട്ടികയിൽ എട്ടാം നമ്പരായി ചേർത്തിട്ടുള്ളത് പുത്തൻപുരയ്ക്കൽ പുരയിടം നമ്മുടെ ജന്മഇടവകയായ പറവൂർ ചെറിയപള്ളിയിൽ നമ്മുടെ ഓർമ്മ നിലനിൽക്കുന്നതിനായി ആ പള്ളിക്കാര്യത്തിലേക്ക് നാം ദാനം ചെയ്തിരിക്കുന്നു.

5. എ. പട്ടികയിൽ ഒന്നാം നമ്പർ തൂക്കുന്നത് പുരയിടത്തിലിരിക്കുന്ന അതോട് ചേർന്ന് ദൈവരാധനയ്ക്കും വിദ്യാഭ്യാസത്തിനുമായി ഉണ്ടാക്കപ്പെട്ടിട്ടുള്ള കെട്ടിടങ്ങളും ഒരു പ്രത്യേക ട്രസ്റ്റിന്റെ മൂലസ്ഥാനമായിരിക്കണമെന്ന് നാം തീരുമാനിച്ചിരിക്കുന്നതും ആ ട്രസ്റ്റിന്റെ ഉപയോഗത്തിനും പ്രയോജനത്തിനുമായി നാലാം വകുപ്പിൽ വിവരിക്കുന്ന വകകൾ ഒഴികെയുള്ള എല്ലാ സ്ഥാവരജംഗമസ്വത്തുക്കളും നാം വിട്ടുകൊടുത്തിരിക്കുന്നതാകുന്നു.

6. ട്രസ്റ്റിന്റെ ഭരണകർത്താക്കന്മാരും സ്ഥലത്തെ ഭാരവാഹികളുമായി ദയറാക്കാരായ രണ്ടുപേർ വേണമെന്ന് നമുക്ക് ആഗ്രഹം ഉള്ളതിനാലസ് അതിലേക്ക് വിശ്വസ്തന്മാരെന്ന് നമുക്ക് ബോധ്യപ്പെട്ടിരിക്കുന്ന വാകത്താനത്ത് പള്ളി ഇടവകയിൽ കാരുചിറ

പുനൂസിന്റെ മകൻ ഗീവറുഗീസ് റമ്പാനെയും ഈ ദയറായിൽ സ്ഥിരവാസം ചെയ്തു കാര്യഭരണം നടത്തിക്കൊള്ളാമെന്ന് നമ്മുടെ മുമ്പാകെ സമ്മതിച്ചിരിക്കുന്നു. അകപ്പറമ്പ് പള്ളി ഇടവകയിൽ പൈനാടത്ത് കുര്യതിന്റെ മകൻ യൗസേഫ് ശെമ്മാശനേയും നിയമിക്കുകയും അധികാരം കൊടുക്കുകയും ചെയ്തിരിക്കുന്നു.

7. ഈ ദയറായ്ക്ക് വേണ്ടതായ ചില പണികൾ നടത്തുകയും മറ്റും ചെയ്തിട്ടുള്ളത് പൈനാടത്ത് പൗലോസ് റമ്പാൻ ഈ ദയറായിൽ താമസിക്കുന്നതിനായി വരുന്നു എങ്കിൽ അയാളുടെ ന്യായമായ ചിലവുകൾ മുൻഭാരവാഹികളുടേതുപോലെ തന്നെ ട്രസ്റ്റിൽ നിന്നും നടത്തേണ്ടതും ഭാരവാഹികളായ മുൻ ആറാം വകുപ്പിൽ പറഞ്ഞവർ തമ്മിൽ ഭരണകാര്യത്തെപ്പറ്റി അഭിപ്രായഭേദം ഉണ്ടായാൽ ഈ പൗലോസ് റമ്പാൻ ഉൾപ്പെടെയുള്ള മൂന്നു പേരിൽ ഭൂരിപക്ഷക്കാരുടെ അഭിപ്രായപ്രകാരം കാര്യങ്ങൾ നടത്തേണ്ടതാകുന്നു.

8. ഇവരുടെ കാലശേഷമോ ഈ ചുമതലയിൽ നിന്നും ഇവർ സ്വയമായി മാറുകയോ അവരെ മാറ്റേണ്ടിവരികയോ ചെയ്യുമ്പോഴോ സ്ഥലത്തെ ഭാരവാഹികൾ മേലിലും വിശ്വസ്തന്മാരായ ദയറാക്കാരായി ഇരിക്കണമെന്ന് നമുക്ക് ആഗ്രഹമുള്ളതിനാൽ 500 രൂപയിൽ കുറയാതെ ട്രസ്റ്റിലേക്ക് ദാനം ചെയ്യുന്ന ദയറാക്കാരിൽ യോഗ്യന്മാരെന്ന് തോന്നുന്ന ആവശ്യം പോലെയുള്ള ഒന്നോ രണ്ടോ ആളുകളെയോ മേൽപ്രകാരമുള്ളവർ ഇല്ലാത്തപക്ഷം യോഗ്യന്മാരായ മറ്റ് രണ്ട് ദയറാക്കാരെയോ ആറാം വകുപ്പിൽ പറയുന്നവരുടെ പിൻഗാമികളായി നിയമിക്കുന്നതിന് പത്താം വകുപ്പിൽ പറയുന്ന ആൾക്ക് സ്വാതന്ത്ര്യവും ബാധ്യതയും ഉള്ളതാകുന്നു.

9. മുൻ വകുപ്പുകളിൽ പറയുന്ന പൗലോസ് റമ്പാൻ സ്ഥലത്തുവന്ന് താമസിക്കാത്ത പക്ഷം മറ്റ് ഭാരവാഹികൾ തമ്മിൽ ഭിന്നാഭിപ്രായം ഉണ്ടായാൽ അതാതു കാലത്തെ അങ്കമാലി മഹാഇടവകയുടെ മെത്രാപ്പോലീത്ത അവർകളെ അറിയിച്ച് അദ്ദേഹത്തിന്റെ അഭിപ്രായം പോലെ കാര്യങ്ങൾ നടത്തേണ്ടതാകുന്നു.

10. ആറാം വകുപ്പിൽ പറയുന്ന ഭരണകർത്താക്കന്മാരെ അധികാരത്തിൽ നിന്നും മാറ്റുന്നതിനും ഏഴാം വകുപ്പിൽ പറയുന്ന പൗലോസ് റമ്പാൻ ഇതിനാൽ കൊടുത്തിരിക്കുന്ന അവകാശം ഇല്ലാതാക്കുന്നതിനും വിശ്വാസവിപരീതമായോ സ്ഥാനഭ്രഷ്ടിന് കാരണമായ മറ്റു വല്ല സംഗതികളുമോ അടിസ്ഥാനമാക്കി അങ്കമാലി ഇടവകയുടെ മെത്രാപ്പോലീത്തായ്ക്ക് അധികാരമുണ്ടായിരിക്കുന്നതും മേൽപ്പറഞ്ഞ വിധത്തിലുള്ള മതിയായ കാരണം കൂടാതെ അദ്ദേഹത്തിനോ മറ്റാർക്കെങ്കിലുമോ ഈ അധികാരം ഉപയോഗിപ്പാൻ പാടില്ലാത്തതുമാകുന്നു.

11. ഈ ട്രസ്റ്റിന്റെ ഉദ്ദേശ്യപ്രകാരം ശരിയായി നടത്തുന്നുണ്ടോ എന്ന് പരിശോധിക്കുന്നതിനും പൊതുവെ മേലന്വേഷണം ചെയ്യുന്നതിനും അങ്കമാലി മഹാ ഇടവകയുടെ അതാതുകാലത്തെ മെത്രാപ്പോലീത്തായ്ക്കും പൊതുയോഗത്തിനും അധികാരവും ചുമതലയും ഉള്ളതാകുന്നു.

12. ഈ ട്രസ്റ്റിന്റെ ഉദ്ദേശ്യം പ്രധാനമായും ദയറാക്കാരുടെ പോഷണത്തിനും ഈ സമുദായത്തിലുൾപ്പെട്ട് വിദ്യാഭ്യാസത്തിനായി ഈ ദയറായിൽ താമസിക്കുകയും ഭാരവാഹികളുടെ അനുസരണത്തിൻകീഴിൽ ഇരിക്കുകയും ശെമ്മാശന്മാർക്ക് മതസംബന്ധമായ അറിവ് വർദ്ധിപ്പിക്കുന്നതിനും ആകുന്നു.

13. ട്രസ്റ്റ് മുതലിന്റെ അഭിവൃദ്ധിയും അതാതുകാലത്തെ ഭാരവാഹികളുടെ അഭിപ്രായവും അനുസരിച്ച് ശെമ്മാശന്മാരല്ലാതെ ഈ സമുദായത്തിലുൾപ്പെട്ട വിദ്യാർത്ഥികളുടെ മതസംബന്ധവും അല്ലാതെയുമുള്ള ആവശ്യത്തിലേക്കുകൂടി ട്രസ്റ്റ് മുതലിന്റെ ആദായം ഉപയോഗിക്കുന്നതിന് പന്ത്രണ്ടാം വകുപ്പ് തടസ്സമായി തീരുന്നതല്ല.

14. ട്രസ്റ്റിന്റെ ഉദ്ദേശ്യനിവൃത്തിക്കും മുൻപറഞ്ഞവരുടെ ഉപജീവനത്തിനും ചിലവാകുന്നത് കഴിച്ചുണ്ടാകാവുന്ന ബാക്കി ആദായവും ഈ ട്രസ്റ്റിന്റെ ധനശേഖരത്തിലേക്കായി ആരെങ്കിലും വല്ല സംഭാവനകൾ ചെയ്യുന്നതായിരുന്നാൽ അവയും ട്രസ്റ്റിന്റെ പ്രയോജനത്തിനായി സ്ഥാവരസ്വത്തുകളിന്മേൽ ഉറപ്പിക്കേണ്ടതാകുന്നു.

15. മേലിൽ ആരെങ്കിലും നൂറു രൂപയിൽ കുറയാതെ ട്രസ്റ്റിലേക്ക് ദാനം ചെയ്താൽ അവരെ വിശേഷാൽ പള്ളിയിൽ ഓർക്കുന്നതുകൂടാതെ വാർഷികറിപ്പോർട്ടിന്റെ ഒരു പ്രതിവീതം അവർക്കും യോഗ്യമായ വിധത്തിൽ ഈ ട്രസ്റ്റിലേക്ക് ധനസഹായം ചെയ്യുന്ന പള്ളിക്കാർക്കും അയച്ചുകൊടുക്കേണ്ടതാണ്.

16. ഈ ശുദ്ധമുള്ള അന്ത്യാഖ്യായുടെ മൂന്നാമത്തെ പത്രോസെന്ന മോറാൻ മോർ ഇഗ്നാത്തിയോസ് പാത്രിയർക്കീസ് ബാവായുടെ ഓർമ്മ കന്നി 25-ാം തീയതിക്കും നമ്മുടെ ഗുരുഭൂതനായ യൂയാക്കിം മോർ കുറിലോസ് മെത്രാപ്പോലീത്തായുടെ ഓർമ്മ ചിങ്ങം 20-ാം തീയതിയും ദയറാ സ്ഥാപകനായ ഗീവർഗീസ് കുറിലോസ് മെത്രാപ്പോലീത്തായുടെ ഓർമ്മ കുണ്ടം 25-ാം തീയതിയും നമ്മുടെ ഗുരുക്കന്മാർ ഈരാളി അബ്രഹാം കശീശായുടെ ഓർമ്മ തുലാം 22-ാം തീയതിയും പാറക്കൽ മത്തായി കശീശായുടെ ഓർമ്മ ധനു 23-ാം തീയതിയും അരീക്കൽ ദാവീദ് കശീശായുടെ ഓർമ്മ ചിങ്ങം 30-ാം തീയതിയും നമ്മുടെ പിതാവ് ഗീവർഗീസിന്റെ ഓർമ്മ മകരം 20-ാം തീയതിയും നമ്മുടെ മാതാവ് അന്നത്തിന്റെ ഓർമ്മ മിഥുനം 27-ാം തീയതിയും ദയറായിൽ കുർബാനയ്ക്ക് പണം ഏൽപ്പിച്ചിട്ടുള്ളവരായ പൈനാടത്ത് യൗസേഫ് കശീശായുടെ ഓർമ്മ കന്നി 9-ാം തീയതിയും ഈരാളിൽ വർക്കിയുടെ ഓർമ്മ മീനം 25-ാം തീയതിയും ആകയാൽ ആണ്ടുതോറും മേൽപ്പറഞ്ഞ തീയതികളിൽ ഭാരവാഹികൾ കുർബ്ബാന നടത്തേണ്ടതാകുന്നു.

മോർ പൗലോസ് അത്താനാസ്യോസ് മെത്രാപ്പോലീത്ത ഒപ്പ് മുദ്ര

സാക്ഷികൾ

1. പറവൂർ ചെറിയപള്ളിയിൽ വികാരി ചക്കരവത്തുട്ട് തരിയത് കൊച്ചുവർക്കി കത്തനാർ ഒപ്പ്

2. കുളങ്ങര ഇട്ടിയച്ചൻ മാത്തു ഒപ്പ്

- 3. മുട്ടത്തൊട്ടി കുമരി പൗലോ വറീയത് ഒപ്പ്
- 4. അമ്പുക്കൻ മത്തായി വർക്കി ഒപ്പ്

ഇലഞ്ഞിക്കൽ ഔസേഫ് വർക്കി കൈപ്പട
 സബ് രജിസ്ട്രാർ കൃഷ്ണപിള്ള ഒപ്പ്
 താഴെ കൈയൊപ്പിട്ടിരിക്കുന്ന ആൾ വന്ന് താമസിക്കുന്നതായ പറവൂർ സബ് ഡിസ്ട്രിക്ടിൽ പറവൂർ പ്രവൃത്തിയിൽ പറവൂർത്തറ മുറിയിൽ ചെറിയപള്ളിയിൽ വച്ച് 1078-മാണ്ട് വൃശ്ചികമാസം ഏഴാം തീയതി പകൽ 9 മണി സമയത്ത് ഹാജരാക്കപ്പെട്ടു. പൗലോസ് എന്ന നാമധേയമുള്ള മോർ അത്താനാസ്യോസ് മെത്രാപ്പോലീത്ത ഒപ്പ്

1078-ാം ആണ്ട് വൃശ്ചികമാസം 7-ന്
 കൃഷ്ണപിള്ള ഒപ്പ്
 പറവൂർ സബ് രജിസ്ട്രാർ
 താഴെ കൈയൊപ്പിട്ടിരിക്കുന്ന ആൾ എഴുതിക്കൊടുത്തതിനെ മേൽപ്പടി പള്ളിയിൽ വച്ച് സമ്മതിച്ചിരിക്കുന്നു. പൗലോസ് എന്ന നാമധേയമുള്ള മോർ അത്താനാസ്യോസ് മെത്രാപ്പോലീത്ത
 ഒപ്പ് മുദ്ര
 1079-മാണ്ട് വൃശ്ചികമാസം 7-ാം തീയതി

കൃഷ്ണപിള്ള ഒപ്പ്
 പറവൂർ സബ് രജിസ്ട്രാർ
 ആറാം പുസ്തകം ഒന്നാം വാല്യം ഒന്നുമുതൽ ഏഴുവരെ വശത്ത് ഒന്നാം നമ്പരായി രജിസ്റ്റർ ചെയ്തു.

മുദ്ര

Source: വിശ്വാസസംരക്ഷകൻ
July 2005 issue